

ALL INDIA RADIO THIRUVANANTHAPURAM



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE: 14.04.2026

പ്രധാനവാർത്തകൾ

1. പാർലമെന്റിന്റെ മൂന്നു ദിവസത്തെ പ്രത്യേക സമ്മേളനത്തിന് മറ്റനാൾ തുടക്കമാകും.
2. രാജ്യം കണ്ട ഏറ്റവും മികച്ച സാമൂഹിക പരിഷ്കർത്താവും, സ്ത്രീകളുടെ ഉന്നമനത്തിനു വേണ്ടി കഠിനാധ്വാനം ചെയ്ത മഹാനുമായിരുന്നു ഡോ.ബി.ആർ അംബേദ്കറെന്ന് ഗവർണർ രാജേന്ദ്രവിശ്വനാഥ് ആർലേക്കർ.
3. സംസ്ഥാനത്ത് താപനില 45 മുതൽ 55 ഡിഗ്രി സെൽഷ്യസ് വരെ ഉയരുമെന്ന തരത്തിൽ ഉള്ള പ്രചരണങ്ങൾ വ്യാജമെന്ന് മുഖ്യമന്ത്രി പിണറായി വിജയൻ.
4. ഇറാനുമായുള്ള യുദ്ധം അവസാനിപ്പിക്കുന്നതിനും വെടി നിർത്തൽ സാധ്യതകൾ ഉറപ്പാക്കുന്നതിനുമായി അമേരിക്കയിലെ ഇസ്രായേൽ - ലെബനൻ അംബാസഡർമാർ ഇന്ന് വാഷിംഗ്ടണിൽ കൂടിക്കാഴ്ച നടത്തും.
5. കാർഷിക സംസ്കൃതിയുടെയും ഐശ്വര്യത്തിന്റെയും പ്രതീകമായ വിഷുവിനെ വരവേൽക്കാനൊരുങ്ങി മലയാളികൾ.
6. 2026 മാർച്ചിലെ മികച്ച ICC പുരുഷ ക്രിക്കറ്റ് താരമായി തിരഞ്ഞെടുക്കപ്പെട്ട് മലയാളി താരം സഞ്ജു സാംസൺ.



നാരി ശക്തി വന്ദൻ

പാർലമെൻറിന്റെ മൂന്നു ദിവസത്തെ പ്രത്യേക സമ്മേളനത്തിന് മറ്റന്നാൾ തുടക്കമാകും. ലോക്സഭയിലും സംസ്ഥാന നിയമസഭകളിലും സ്ത്രീകൾക്ക് 33 ശതമാനം സംവരണം നൽകുന്നത് ലക്ഷ്യമിട്ട് 2023 ൽ പാസാക്കിയ നിയമം 2029 മുതൽ നടപ്പാക്കുന്നതുമായി ബന്ധപ്പെട്ടാണ് സമ്മേളനം നീട്ടിയത്. നയരൂപീകരണത്തിലും തീരുമാനമെടുക്കൽ പ്രക്രിയകളിലും വനിതകൾ സജീവ പങ്കാളിത്തം വഹിക്കുമ്പോൾ, വികസിത ഭാരതം സാക്ഷാത്കരിക്കാനുള്ള പ്രയാണം ശക്തിപ്പെടുമെന്ന് പ്രധാനമന്ത്രി നരേന്ദ്ര മോദി പറഞ്ഞു.



ഡോ. ബി.ആർ അംബേദ്കർ (ഇൻട്രോ)

ഇന്ത്യൻ ഭരണഘടന ശില്പി ബാബാസാഹിബ് ഡോ. ബി.ആർ അംബേദ്കറുടെ 136 -ാം ജന്മവാർഷികദിനം രാജ്യത്തുടനീളം ആഘോഷിച്ചു. ഗുജറാത്ത് ലോക്ഭവനിൽ സങ്കടിപ്പിച്ച ചടങ്ങിൽ ഡോ. അംബേദ്കറുടെ ഛായാചിത്രത്തിൽ രാഷ്ട്രപതി ദ്രൗപദി മുർമു പുഷ്പാർച്ചന നടത്തി. സമത്വം, സ്വാതന്ത്ര്യം, സാഹോദര്യം എന്നിവ അടിസ്ഥാനമാക്കിയുള്ള സമൂഹസൃഷ്ടിയായിരുന്നു അംബേദ്കറുടെ ദർശനം. ഭരണഘടനയുടെ രൂപകൽപ്പനയിൽ അദ്ദേഹം വഹിച്ച പങ്ക് ഇന്ത്യൻ ജനാധിപത്യത്തിന് അടിത്തറ പാകി. ബി.ആർ അംബേദ്കറുടെ വാക്കുകളിലേക്ക്...

(വോയിസ്)



അംബേദ്കർ ജയന്തി-ഗവർണർ(ഇൻട്രോ)

അംബേദ്കർ ജയന്തി ദിനമായ ഇന്ന് നിയമസഭാ സമുച്ചയത്തിലെ അംബേദ്കർ പ്രതിമയിൽ ഡെപ്യൂട്ടി സ്പീക്കർ ചിറ്റയം ഗോപകുമാർ പുഷ്പാർച്ചന നടത്തി. കേരള ലോക് ഭവനിൽ സംഘടിപ്പിച്ച അനുസ്മരണ പരിപാടിയെ ഹൈക്കോടതി ജഡ്ജി ജസ്റ്റിസ് ദേവൻ രാമചന്ദ്രൻ, അഭിസംബോധന ചെയ്തു. ചടങ്ങിൽ ഗവർണർ രാജേന്ദ്രവിശ്വനാഥ് ആർലേക്കർ അധ്യക്ഷനായി. രാജ്യം കണ്ട ഏറ്റവും മികച്ച ഒരു സാമ്പത്തിക

വിദഗ്ധനും സാമൂഹിക പരിഷ്കർത്താവും, ട്രസ്റ്റികളുടെ ഉന്നമനത്തിനു വേണ്ടി കഠിനാധ്വാനം ചെയ്ത മഹാനുമായിരുന്നു ഡോ.അംബേദ്കർ എന്ന് ഗവർണർ അഭിപ്രായപ്പെട്ടു.

(ഗവർണർ- വോയിസ്)



പശ്ചിമ ബംഗാൾ-തമിഴ്നാട് തിരഞ്ഞെടുപ്പ്

പശ്ചിമ ബംഗാൾ-തമിഴ്നാട് സംസ്ഥാനങ്ങളിൽ നിയമസഭാ തിരഞ്ഞെടുപ്പ് പ്രചാരണങ്ങൾ ഊർജ്ജിതം. വിവിധ പാർട്ടികളുടെ പ്രധാന നേതാക്കൾ എല്ലാം പ്രചാരണ പരിപാടികളിൽ സജീവമാണ്. തമിഴ്നാട്ടിൽ ഈ മാസം 23 നും പശ്ചിമ ബംഗാളിൽ രണ്ട് ഘട്ടങ്ങളിലായി ഈ മാസം 23 നും 29 നുമാണ് തിരഞ്ഞെടുപ്പ്. മെയ് നാലിനാണ് എല്ലായിടത്തും വോട്ടെണ്ണൽ.



ഐ.എം.എ.

കണ്ണൂർ അഞ്ചരക്കണ്ടി ഡെന്റൽ കോളേജിലെ ബിഡിഎസ് വിദ്യാർത്ഥിയുടെ ആത്മഹത്യ അതീവ ദുഃഖകരവും ഗൗരവമുള്ളതുമാണ് എന്നും, സംഭവത്തിന്റെ സത്യാവസ്ഥ എത്രയും വേഗം പുറത്തു കൊണ്ടുവരണമെന്ന് IMA കേരളം ഘടകം . വിദ്യാർത്ഥിയുടെ കുടുംബത്തോടും സഹപാഠികളോടും ഐക്യദാർഢ്യം പ്രകടിപ്പിക്കുന്നതായും പ്രസ്താവനയിൽ അറിയിച്ചു.



നാളെ വിഷു.

കാർഷിക സംസ്കൃതിയുടെയും ഐശ്വര്യത്തിന്റെയും പ്രതീകമായ വിഷുവിനെ വരവേൽക്കാനൊരുങ്ങി മലയാളികൾ. മേടമാസത്തിലെ ഒന്നാം തീയതിയാണ് സാധാരണയായി വിഷു ആഘോഷിക്കുന്നതെങ്കിൽ ഇക്കുറി മേടം രണ്ടിനാണ് വിഷു എത്തുന്നത്. പുതുവർഷം ഐശ്വര്യ സമൃദ്ധമാക്കണേ എന്ന പ്രാർഥനയോടെ വിഷുക്കണിയൊരുക്കാൻ ഉള്ള തയ്യാറെടുപ്പിലാണ് മലയാളികൾ. കൊന്നപ്പുവും, മഞ്ഞക്കൊടിയും അടക്കം വിഷു ആഘോഷത്തിനുള്ള സാധനങ്ങൾ വാങ്ങാനുള്ള തിരക്ക് സംസ്ഥാനത്തു ഉടനീളമുള്ള വിപണികളിൽ ദൃശ്യമായിരുന്നു.

നന്മയുടെയും മാനവികതയുടെയും മൂല്യങ്ങൾ നെഞ്ചോടു ചേർത്തു പിടിച്ചുകൊണ്ട് കൂടുതൽ കരുത്തോടെ മുന്നേറാൻ വിഷു ആഘോഷങ്ങളിലൂടെ സാധിക്കട്ടെ എന്ന് മുഖ്യമന്ത്രി പിണറായി വിജയൻ ആശംസിച്ചു. ലോകത്തിന്റെ എല്ലാ മലയാളികൾക്കും ഹൃദയം നിറഞ്ഞ വിഷു ആശംസകൾ നേരുന്നുവെന്ന് കേരള നിയമസഭ സ്പീക്കർ എ എൻ ഷംസീർ അറിയിച്ചു.



വിഷു തിരുവനന്തപുരം (ഇൻട്രോ)

വിഷുവിനെ വരവേൽക്കാൻ തിരുവനന്തപുരം ഒരുങ്ങി. വിഷു ആഘോഷം സമൃദ്ധമാക്കാൻ ജില്ലയിലെ വിപണികളും സജീവമായി.

വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്.....

(വോയിസ്)

ശബരിമല

ശബരിമലയിൽ നാളെ പുലർച്ചെ നാലു മുതൽ ഏഴു മണി വരെ വിഷുക്കണി ദർശനം. ഇന്ന് രാത്രി അത്താഴപൂജയ്ക്ക് ശേഷം തന്ത്രിയും മേൽശാന്തിയും ചേർന്ന് വിഷുക്കണിയൊരുക്കും. വിഷുകണി ദർശനത്തിനെത്തുന്ന തീർത്ഥാടകർക്ക് കൈനീട്ടവും നൽകും. തിരക്ക് കണക്കിലെടുത്ത് സന്നിധാനത്ത് കർശന സുരക്ഷ ഏർപ്പെടുത്തിയിട്ടുണ്ട്.



ഗുരുവായൂർ വിഷു

വിഷുക്കണി ദർശനത്തിന് ഒരുങ്ങി ഗുരുവായൂർ ക്ഷേത്രം. നാളെ പുലർച്ചെ 2.55 മുതൽ 3.55 വരെ ഒരു മണിക്കൂർ ആണ് കണി കാണാൻ അവസരമുള്ളത്. ശ്രീകോവിൽ നെയ്യ് വിളക്ക് വഴിപാട് ശീട്ടാക്കുന്ന ഭക്തർക്കുള്ള ദർശനം രാവിലെ 7 മുതലാകും. തിരക്കേറിയാൽ നെയ്യ് വിളക്ക് ദർശനത്തിന് നിയന്ത്രണം ഏർപ്പെടുത്തും.



കാലാവസ്ഥ (ഇൻട്രോ)

സംസ്ഥാനത്ത് കഴിഞ്ഞ 24 മണിക്കൂറിൽ വിവിധയിടങ്ങളിൽ ഉയർന്ന അൾട്രാവയലറ്റ് സൂചിക രേഖപ്പെടുത്തിയതായി കേന്ദ്ര കാലാവസ്ഥാ വകുപ്പ്. പാലക്കാട് തൃത്താല, മലപ്പുറം പൊന്നാനി, ഇടുക്കി മൂന്നാർ, പത്തനംതിട്ട കോന്നി എന്നിവിടങ്ങളിലാണ് അൾട്രാവയലറ്റ് സൂചിക ഏറ്റവും ഉയർന്ന തോതിൽ രേഖപ്പെടുത്തിയത്. ഗുരുതര ആരോഗ്യ പ്രശ്നങ്ങൾക്ക് സാധ്യതയുള്ളതിനാൽ പൊതുജനങ്ങൾ സൂരക്ഷാമുൻകരുതലുകൾ സ്വീകരിക്കണമെന്ന് ദുരന്ത നിവാരണ അതോറിറ്റി മുന്നറിയിപ്പിൽ പറയുന്നു. ഉയർന്ന ചൂടിന് സാധ്യതയുള്ളതിനാൽ 12 ജില്ലകളിൽ മഞ്ഞ ജാഗ്രത നൽകി. പാലക്കാട് താപനില 40 ഡിഗ്രി സെൽഷ്യസ് കടക്കാനും സാധ്യതയുണ്ട്. പകൽ 10 മണി മുതൽ 3 മണി വരെ വെയിലേൽക്കുന്നത് ഒഴിവാക്കുക. ചൂടേറ്റ് ദേഹാസ്വാസ്ഥ്യം അനുഭവപ്പെടുന്നവരെ പരിചരിക്കുന്നത് സംബന്ധിച്ച് തൃശ്ശൂർ ഗവണ്മെന്റ് മെഡിക്കൽ കോളേജ് പ്രിൻസിപ്പൽ, ഡോ ഇന്ദു പി എസ് ആകാശവാണി വാർത്തകളോട്.....

(വോയിസ്)



മുഖ്യമന്ത്രി - താപനില

വരും ദിവസങ്ങളിൽ സംസ്ഥാനത്തു താപനില 45 മുതൽ 55 ഡിഗ്രി സെൽഷ്യസ് വരെ ഉയരുമെന്ന തരത്തിൽ വ്യാജ പ്രചരണങ്ങൾ നടക്കുന്ന തായി മുഖ്യമന്ത്രി പിണറായി വിജയൻ. ഔദ്യോഗിക മുന്നറിയിപ്പ് എന്ന തരത്തിൽ സാമൂഹ്യമാധ്യമങ്ങളിലും വാട്ട്സ് ആപ്പ് സന്ദേശമയുമാണ് ഈ പ്രചാരണം നടക്കുന്നത്. എന്നാൽ സംസ്ഥാനത്ത് ഇത്തരത്തിൽ താപനില ഉയരുമെന്ന് കേന്ദ്ര കാലാവസ്ഥാ വകുപ്പ് അറിയിച്ചിട്ടില്ല എന്നും ഇത്തരം സന്ദേശങ്ങൾ അടിസ്ഥാനരഹിതമാണെന്നും മുഖ്യമന്ത്രി വ്യക്തമാക്കി.



ഇസ്രായേൽ - ലെബനൻ

ഇറാനുമായുള്ള യുദ്ധം അവസാനിപ്പിക്കുന്നതിനും വെടിനിർത്തൽ സാധ്യതകൾ ഉറപ്പാക്കുന്നതിനും ലക്ഷ്യമിട്ടുള്ള ചർച്ചകൾക്കായി

അമേരിക്കയിലെ ഇസ്രായേൽ - ലെബനൻ അംബാസഡർമാർ ഇന്ന് വാഷിംഗ്ടണിൽ കൂടിക്കാഴ്ച നടത്തും. യോഗത്തിൽ യുഎസ് സ്റ്റേറ്റ് സെക്രട്ടറി മാർക്കോ റൂബിയോയും പങ്കെടുക്കും. വെടിനിർത്തലും വിശാലമായ സമാധാന കരാറും നടപ്പിലാക്കുന്നതിനായി ചർച്ചകൾ തുടരണമെന്ന് ലെബനൻ വിദേശകാര്യ മന്ത്രി യൂസഫ് രാജ്ജി പറഞ്ഞു. അതേസമയം, ഇറാൻ പിന്തുണയുള്ള സായുധ സംഘടനയായ ഹിസ്ബുള്ള യോഗം റദ്ദാക്കണമെന്ന് ആവശ്യപ്പെട്ടു.



സഞ്ജു-ക്രിക്കറ്റ്

2026 മാർച്ചിലെ മികച്ച ICC പുരുഷ ക്രിക്കറ്റ് താരമായി സഞ്ജു സാംസൺ തിരഞ്ഞെടുക്കപ്പെട്ടു. ടി 20 ക്രിക്കറ്റ് ലോകകപ്പിലെ മിന്നുന്ന പ്രകടനമാണ് സഞ്ജുവിന് പുരസ്കാരം നേടിക്കൊടുത്തത്. ലോകകപ്പിൽ മികച്ച പ്രകടനം കാഴ്ചവയ്ക്കാൻ സഹായിച്ച സഹ കളിക്കാർ, പരിശീലകർ എന്നിവർക്ക് നന്ദി അറിയിക്കുന്നതായും സഞ്ജു പ്രതികരിച്ചു.

